

ಬೆಳ್ತಂಗಡಿಯ ಮುಂಡಾಜಿಯಲ್ಲಿ ಸರ್ಕಾರಿ ಕಿರಿಯ ಕಾಲೇಜಿನ ಮಂಜೂರಾತಿ

೨೪೧ (೪೧೨) ಶ್ರೀ ಕೆ. ವಸಂತಬಂಗೇರ (ಬೆಳ್ತಂಗಡಿ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಶಿಕ್ಷಣ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ:—

ಅ) ಬೆಳ್ತಂಗಡಿ ತಾಲ್ಲೂಕಿನ ಮುಂಡಾಜಿಯಲ್ಲಿರುವ ಸರ್ಕಾರಿ ಪ್ರೌಢಶಾಲೆಯನ್ನು ಕಿರಿಯ ಕಾಲೇಜಾಗಿ ಪರಿವರ್ತಿಸುವ ಮನವಿ ಬಂದಿದೆಯೇ ?

ಆ) ಹಾಗಿದ್ದಲ್ಲಿ ಈ ಬಗ್ಗೆ ಯಾವ ಕ್ರಮ ಕೈಗೊಳ್ಳಲಾಗಿದೆ ?

ಶ್ರೀ ಎಂ. ರಘುಪತಿ (ಶಿಕ್ಷಣ ಸಚಿವರು).—

ಅ) ಬಂದಿಲ್ಲ.

ಆ) ೧೯೮೫-೮೬ ರಲ್ಲಿ ಸರ್ಕಾರಿ ಪ್ರೌಢಶಾಲೆ ಮತ್ತು ಕಿರಿಯ ಕಾಲೇಜು ಆರಂಭಿಸಿದರಲು ಸರ್ಕಾರ ನಿರ್ಧರಿಸಿರುವುದರಿಂದ ಈ ವರ್ಷ ಕ್ರಮ ಕೈಗೊಳ್ಳಲಾಗುವುದಿಲ್ಲ.

ಶ್ರೀ ಕೆ. ವಸಂತ ಬಂಗೇರ.—ಅಧ್ಯಕ್ಷರೇ, ನನ್ನ ಬಂದನೇ ಪ್ರಶ್ನೆಗೆ ಮನವಿ ಬಂದಿಲ್ಲವೆಂದು ಉತ್ತರ ಕೊಟ್ಟಿದ್ದಾರೆ. “ಮನವಿ ಬಂದಿದೆ, ಆದರೆ ಅದು ಮಾಯವಾಗಿದೆ” ಎಂದು ಉತ್ತರ ಕೊಟ್ಟಿದ್ದರೆ ಒಳ್ಳೆಯದಿತ್ತು. ಮುಂದಿನ ವರ್ಷದಾದರೂ ಮುಂಡಾಜಿಯಲ್ಲಿ ಸರ್ಕಾರಿ ಪ್ರೌಢಶಾಲೆಯನ್ನು ಜೂನಿಯರ್ ಕಾಲೇಜ್ ಆಗಿ ಪರಿವರ್ತಿಸಲು ಅನುಮತಿಯನ್ನು ಕೊಡುತ್ತೀರಾ ? ಈ ವರ್ಷ ರಾಜ್ಯದಲ್ಲಿ ಬಂದೇ ಬಂದು ಹೈಸ್ಕೂಲಿಗೆ ಸರ್ಕಾರ ಅನುಮತಿ ಕೊಟ್ಟಿಲ್ಲ. ಈ ದೆಸೆಯಿಂದ ಫೇಲಾದ ವಿದ್ಯಾರ್ಥಿಗಳಿಗೆ ಶಾಲೆಗೆ ಸೇರುವ ಅವಕಾಶ ಸಿಕ್ಕಿಲ್ಲ. ಇಷ್ಟೇ ಅಲ್ಲ, ಕುಟುಂಬ ಯೋಜನೆಯನ್ನು ಉತ್ತಮ ರೀತಿಯಲ್ಲಿ ಅನುಷ್ಠಾನಕ್ಕೆ ತಂದಿರುವುದರಿಂದ ಫೇಲಾದ ವಿದ್ಯಾರ್ಥಿಗಳಿಗೂ ಕೂಡ ಹೈಸ್ಕೂಲಿಗೆ ಸೇರುವ ಅವಕಾಶ ಲಭಿಸಿಲ್ಲವೆಂಬುದು ಸರ್ಕಾರದ ಗಮನಕ್ಕೆ ಬಂದಿದೆಯೇ ?

ಶ್ರೀ ಎಂ. ರಘುಪತಿ.—ಅಧ್ಯಕ್ಷರೇ, ಸರ್ಕಾರಿ ಶಾಲೆಗಳಲ್ಲಿ ಪ್ರತಿಯೊಬ್ಬರಿಗೂ ಅವಕಾಶ ಕೊಡುವ ಏರ್ಪಾಡು ಮಾಡುತ್ತೇವೆ, ಇದನ್ನು ನಿರಾಕರಣೆ ಮಾಡುವುದಿಲ್ಲ. ಜೂನಿಯರ್ ಕಾಲೇಜ್ ಆಗಿ ಪರಿವರ್ತಿಸಲು ಮುಂದಿನ ವರ್ಷದಲ್ಲಿ ಪರಿಶೀಲಿಸುವಿರಾ ಎಂದು ಕೇಳಿದ್ದಾರೆ. ಅದಕ್ಕೆ ಮೇರೆಗೆ ಇದನ್ನು ಮಾಡುವ ಏರ್ಪಾಡು ಮಾಡುತ್ತೇವೆ.

ಶ್ರೀ ಕೆ. ವಸಂತಬಂಗೇರ.—ಬೆಳ್ತಂಗಡಿಯಲ್ಲಿರುವ ಪರಿಷ್ಕೃತಿ ನನ್ನ ಗಮನಕ್ಕೆ ಬಂದಿದೆ. ಅನೇಕ ವಿದ್ಯಾರ್ಥಿಗಳು, ಫೇಲಾದವರಿಗೆ, ಮತ್ತು ಪಾಸಾದವರಿಗೆ ಶಾಲೆಗಳಿಗೆ ಸೇರಲಿಕ್ಕೆ ಅವಕಾಶ ಸಿಕ್ಕಿಲ್ಲ. ಮುಂದಿನ ವರ್ಷ ರಾಜ್ಯದಲ್ಲಿ ಹೆಚ್ಚು ಸರ್ಕಾರಿ ಶಾಲೆಗಳನ್ನು ತೆಗೆಯುವುದಕ್ಕೆ ಅವಕಾಶ ಕೊಡುತ್ತೀರಾ ? ಬೆಳ್ತಂಗಡಿ ತಾಲ್ಲೂಕಿನಲ್ಲಿ ಕನಿಷ್ಠ ಐದು ಶಾಲೆಗಳನ್ನಾದರೂ ತೆರೆಯುವುದಕ್ಕೆ ಅನುಮತಿ ಕೊಡುತ್ತೀರಾ ?

ಶ್ರೀ ಎಂ. ರಘುಪತಿ.—ನಿನ್ನೆ ತಾನೇ ನಾನು ಪ್ರಕಟಣೆ ಮಾಡಿದ್ದೇನೆ. ತನಿಖಾ ಸಮಿತಿಯನ್ನು ಕಳಿಸುತ್ತೇನೆ. ತನಿಖಾ ಸಮಿತಿ ಅಲ್ಲಿ ಐದು ಶಾಲೆಗಳನ್ನು ಕೊಡಬೇಕೆಂದು ಅಭಿಪ್ರಾಯ ಪಟ್ಟರೆ ಕೊಡುವುದಕ್ಕೆ ನಾನು ಏರ್ಪಾಡು ಮಾಡುತ್ತೇನೆ. ಸರ್ಕಾರದ ಈ ನೀತಿ ಬಂದು ವರ್ಷ ಮಾತ್ರ. ಮುಂದಿನ ವರ್ಷ ಸರ್ಕಾರಿ ಶಾಲೆಗಳನ್ನು ಕೊಡುತ್ತೇವೆ ಎಂದು ಹೇಳುತ್ತೇನೆ.

ಶಿವಮೊಗ್ಗದಲ್ಲಿ ಅರಣ್ಯ ಕಾಲೇಜು ಸ್ಥಾಪಿಸುವುದು

೨೪೧ (೧೬೮) ಶ್ರೀ ಕೆ. ಹೆಚ್. (ಶ್ರೀನಿವಾಸ ಶಿವಮೊಗ್ಗ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಕೃಷಿ ರಾಜ್ಯ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ:—

ಅ) ಕರ್ನಾಟಕ ರಾಜ್ಯದಲ್ಲಿ ವನ ನಿರ್ಮಾಣ ಕಾಲೇಜನ್ನು ಸ್ಥಾಪಿಸಲು ತೀರ್ಮಾನವನ್ನು ತೆಗೆದುಕೊಳ್ಳಲಾಗಿದೆಯೇ ?

ಆ) ಹಾಗಾದರೆ, ಅದರ ಸ್ವರೂಪ ಮತ್ತು ಪಠ್ಯಕ್ರಮದ ಕಾಲಾವಧಿ ?

ಇ) ಶಿವಮೊಗ್ಗ ಜಿಲ್ಲೆಯಲ್ಲಿ ಇಂತಹ ಕಾಲೇಜನ್ನು ಸ್ಥಾಪಿಸುವ ಬಹು ಕಾಲದ ಬೇಡಿಕೆಯು ಸರ್ಕಾರದ ಅರಿವಿಗೆ ಬಂದಿದೆಯೇ ?

ಈ) ಹಾಗಾದರೆ, ಈ ಕಾಲೇಜನ್ನು ಶಿವಮೊಗ್ಗ ಜಿಲ್ಲೆಯಲ್ಲಿ ಸ್ಥಾಪಿಸಲಾಗುವುದೇ ?

ಶ್ರೀ ಎಂ. ಪಿ. ಪ್ರಕಾಶ್ (ಕೃಷಿ ರಾಜ್ಯ ಮಂತ್ರಿಗಳು).—

ಅ) ಇಲ್ಲ.

ಆ) ಉದ್ಭವಿಸುವುದಿಲ್ಲ.

ಇ) ಹೌದು.

ಈ) ಪ್ರಶ್ನೆ 'ಅ' ಗೆ ಕೊಟ್ಟಿರುವ ಉತ್ತರದಿಂದ ಇದು ಉದ್ಭವಿಸುವುದಿಲ್ಲ.

ಶ್ರೀ ಕೆ. ಎಚ್. ಶ್ರೀನಿವಾಸ್.—ಮಾನ್ಯ ಅಧ್ಯಕ್ಷರೇ, ಈ ಭಾರಿ ಸ್ಥಿತಿ ಕಾಲೇಜು ಬಗ್ಗೆ ೧೯೭೭ನೇ ಇಸವಿಯಿಂದ ಪ್ರಶ್ನೆ ಪುನಃ ಪುನಃ ಬರುತ್ತದೆ ಮತ್ತು ಮಾಯವಾಗುತ್ತದೆ. ನಮ್ಮ ರಾಜ್ಯದಲ್ಲಿ ಈಗ ಅರಣ್ಯವನ್ನು ಇನ್ನೂ ಹೆಚ್ಚು ಉತ್ಪಾದಿಸಬೇಕು, ಹೆಚ್ಚು ಜನರನ್ನು ಅರಣ್ಯ ಅಭಿವೃದ್ಧಿ ಕೆಲಸದಲ್ಲಿ ತೊಡಗಿಸಬೇಕು ಎಂದು ದೊಡ್ಡ ಕಾರ್ಯಕ್ರಮಗಳನ್ನು ಹಮ್ಮಿಕೊಂಡಿರತಕ್ಕಂಥ ಸಂದರ್ಭದಲ್ಲಿ ಈ ಕಾಲೇಜಿಗೆ ಬಹಳ ಮಹತ್ವ ಇದೆ. ಕರ್ನಾಟಕದಲ್ಲಿ ಈ ಕಾಲೇಜು ಸ್ಥಾಪನೆ ಮಾಡುವುದಕ್ಕೆ ಕೇಂದ್ರ ಸರ್ಕಾರ ಒಪ್ಪಿಗೆ ನೀಡಿದೆ ಎಂದು ನಾನು ಪತ್ರಿಕೆಯಲ್ಲಿ ಓದಿದ್ದೇನೆ. ಈ ಹಿನ್ನೆಲೆಯಲ್ಲಿ ನಾನು ಪ್ರಶ್ನೆಯನ್ನು ಹಾಕಿದ್ದು. ಆದರೂ ಕೂಡ ಮಾನ್ಯ ಸಚಿವರು ಈ ರೀತಿಯಾದ ತೀರ್ಮಾನ ಆಗಿಲ್ಲವೆಂದು ಹೇಳಿದ್ದಾರೆ. ಆದರೆ ಈ ಭಾರಿ ಸ್ಥಿತಿ ಕಾಲೇಜಿನ ಅಗತ್ಯವೇ ಇಲ್ಲವೆಂದು ತೀರ್ಮಾನ ಮಾಡಿದೀರಾ ? ಇದರ ಅಗತ್ಯತೆ ಬಗ್ಗೆ ಸರ್ಕಾರ ನಿರ್ದಿಷ್ಟವಾಗಿ ಆಲೋಚನೆ ಮಾಡಿ ಇಂತಹ ಒಂದು ಕಾಲೇಜನ್ನು ಸ್ಥಾಪಿಸುವುದಕ್ಕೆ ಏನಾದರೂ ಪ್ರಯತ್ನ ಮಾಡುತ್ತದೆಯೇ ? ಹೀಗೆ ಕಾಲೇಜನ್ನು ಸ್ಥಾಪನೆ ಮಾಡುವುದಕ್ಕೆ ಪ್ರಯತ್ನ ಮಾಡಿದ ಸಂದರ್ಭದಲ್ಲಿ ಇದನ್ನು ಶಿವಮೊಗ್ಗದಲ್ಲಿ ಮಾಡುವುದಕ್ಕೆ ಪ್ರಯತ್ನ ಮಾಡುತ್ತದೆಯೇ ?

ಶ್ರೀ ಎಂ. ಪಿ. ಪ್ರಕಾಶ್ (ಕೃಷಿ ರಾಜ್ಯ ಸಚಿವರು).—ಅಧ್ಯಕ್ಷರೇ, ೧೯೭೭ನೇ ಇಸವಿಯಲ್ಲಿ ಸರ್ಕಾರ ವೈ. ಎಂ. ಸಿ ಶರ್ಮ, ಅರಣ್ಯ ಸಂರಕ್ಷಣಾ ಅಧಿಕಾರಿ ಆದರೆ ಅಧ್ಯಕ್ಷತೆಯಲ್ಲಿ ತಜ್ಞರ ಸಮಿತಿ ನೇಮಕಮಾಡಿ, ಭೋಧನಾ ಕ್ರಮ, ಪಠ್ಯ ಪುಸ್ತಕಗಳ ವಿಧಾನ ಕ್ರಮದ ಬಗ್ಗೆ ವರದಿ ಸಲ್ಲಿಸಲು ಕೇಳಿತು. ೧೯೭೮ರಲ್ಲಿ ಈ ಸಮಿತಿ ಕೊಟ್ಟ ವರದಿಯಲ್ಲಿ ಧಾರವಾಡದಲ್ಲಿ ಕಾಲೇಜನ್ನು ಸ್ಥಾಪಿಸ ಬೇಕೆಂದು ಶಿಫಾರಸ್ಸು ಮಾಡಿತ್ತು. ಅದಾದಮೇಲೆ ಯೂನಿವರ್ಸಿಟಿಯವರು, ಬೋರ್ಡಿನವರು ಒಪ್ಪಿ ಧಾರವಾಡದಲ್ಲಿ ಅರಣ್ಯ ಕಾಲೇಜನ್ನು ಸ್ಥಾಪನೆ ಮಾಡಬೇಕೆಂದು ಪ್ರಸ್ತಾಪವನ್ನು ಸರ್ಕಾರದ ಮುಂದಿಟ್ಟರು. ಅದಾದಮೇಲೆ, ಯಾವುದೋ ಕಾರಣದಿಂದ, ರಾಜಕೀಯ ಕಾರಣವೋ ಅಥವಾ ಇನ್ನಾವುದೋ ಕಾರಣದಿಂದಲೋ, ೧೯೮೦ನೇ ಇಸವಿಯಲ್ಲಿ ಹುಣಸೂರಿನಲ್ಲಿ ಕಾಲೇಜನ್ನು ಪ್ರಾರಂಭ ಮಾಡಬೇಕೆಂದು ಪ್ರಸ್ತಾಪವಾಯಿತು. ಆದರೆ ಆಗುವುದಿಲ್ಲವೆಂದು ವಿಶ್ವವಿದ್ಯಾನಿಲಯದವರು ಬೇರೆ ಅಭಿಪ್ರಾಯ ಕೊಟ್ಟರು. ಇದು ಎಲ್ಲಿಯವರೆಗೆ ಹೋಗಿತ್ತು ಎಂದರೆ, ಒಟ್ಟು ೪,೦೦೧ ಎಕರೆ ಜಾಗದಲ್ಲಿ ಐದನೂರು ಎಕರೆ ಮಾತ್ರ ಉಳಿಸಿಕೊಂಡು ಉಳಿದುದನ್ನು ಅರಣ್ಯ ಇಲಾಖೆಗೆ ವರ್ಗಾಯಿಸ ಬೇಕೆಂದು ಒಂದು ಕಾರ್ಯಕ್ರಮ ಹಾಕಿಕೊಂಡರು. ಹುಣಸೂರಿನಲ್ಲಿ ಕಾಲೇಜು ಆಗುವುದಿಲ್ಲವೆಂದು ಗೊತ್ತಾದ ಮೇಲೆ ೧೯೮೦ ರಲ್ಲಿ ಸರ್ಕಾರ ಏಕಾಏಕಿ ಈ ನಿರ್ಣಯವನ್ನು ತೆಗೆದುಕೊಂಡು ಬಂದಿತು. ಇದಕ್ಕೆ ಕಾರಣಗಳು ಯಾವಾವುದು ಎಂದು ಮಾನ್ಯ ಸದಸ್ಯರಾದ ಶ್ರೀ ಕೆ. ಎಚ್. ಶ್ರೀನಿವಾಸರು ಚೆನ್ನಾಗಿ ಬಲ್ಲರು, ಈಗ ಭಾರತೀಯ ಕೃಷಿ ಸಂಶೋಧನಾ ಮಂಡಳಿ ಭೋಧನಾ ವಿಷಯವನ್ನಾಗಿ ಪ್ರಾರಂಭ ಮಾಡಬೇಕೆಂದು ಒಪ್ಪಿಗೆ ಕೊಟ್ಟಿದ್ದಾರೆ, ಏಳನೇ ಯೋಜನೆಯಲ್ಲಿ ೬೪ ಲಕ್ಷ ರೂಪಾಯಿ ಗಳನ್ನು ಇದಕ್ಕೆ ಬಿಡುಗಡೆ ಮಾಡಿದ್ದಾರೆ. ಇವತ್ತು, ನಾಳೆ ಆಚೆ ಬರುತ್ತದೆ. ಸಂಶೋಧನೆ ಮತ್ತು ಅರಣ್ಯ ಅಭಿವೃದ್ಧಿ ಈ ವಿಚಾರಗಳ ಬಗ್ಗೆ ವ್ಯಾಪಕವಾದಂಥ ಅಧ್ಯಯನ ಅಗತ್ಯವಾಗಿರುವುದರಿಂದ ಈ ಬಗ್ಗೆ ಸರ್ಕಾರ ಆಳವಾಗಿ ಯೋಚನೆ ಮಾಡಿ ತನ್ನ ನಿರ್ಣಯವನ್ನು ತೆಗೆದುಕೊಳ್ಳುವುದು. ಆದರೆ ಸದ್ಯದಲ್ಲಿ ಅರಣ್ಯ ಕಾಲೇಜನ್ನು ಸ್ಥಾಪನೆ ಮಾಡತಕ್ಕಂಥ ಪ್ರಶ್ನೆ ಇಲ್ಲ.

ಶ್ರೀ ಕೆ. ಎಚ್. ಪಾಟೀಲ್.—ಮಾನ್ಯ ಸಚಿವರು ಬಹಳ ಕೂಲಂಕುಷವಾಗಿ ಹೇಳಿದ್ದರಿಂದ ಈ ಪ್ರಶ್ನೆಯನ್ನು ಕೇಳುತ್ತಿದ್ದೇನೆ. ನಿಜ, ಧಾರವಾಡದಲ್ಲಿ ಅರಣ್ಯ ಕಾಲೇಜು ಪ್ರಾರಂಭ ಮಾಡ ಬೇಕೆಂದರು, ನಂತರ ಅರಣ್ಯವನ್ನೂ, ಭೂಮಿಯನ್ನೂ ಕೊಟ್ಟರು. ಮುಂದೆ ಹುಣಸೂರಿಗೆ ಕೊಡ ಬೇಕೆಂದು ಆಯಿತು. ಶ್ರೀ ರಾಮೇಗೌಡರು ಇದಾಗ ಈ ವಿಷಯ ಬಂದಿತ್ತು. ಅಲ್ಲಿ ಸ್ಥಾಪನೆ ಮಾಡುವುದಕ್ಕೆ ಆಗುವುದಿಲ್ಲವೆಂದಾಯಿತು. ಈಗ ಯಾವುದೇ ಕಡೆಯಲ್ಲಿ ಆಗಲಿ, ಒಟ್ಟಿನಲ್ಲಿ ನಮ್ಮ ರಾಜ್ಯದಲ್ಲಿ ಫಾರಸ್ಟರ್ಸ್ ಹೆಚ್ಚು ಜನ ಬೇಕಾಗಿರುವುದರಿಂದ, ತರಬೇತಿ ಪಡೆದವರು ಹೆಚ್ಚು ಜನ ಇಲ್ಲದೇ ಇರುವುದರಿಂದ ಈ ಫಾರಸ್ಟ್ರಿ ಕಾಲೇಜಿನ ಅವಶ್ಯಕತೆ ಇದೆ. ಮಾನ್ಯ ಸಚಿವರು ಇದರ ಬಗ್ಗೆ ಆಸಕ್ತಿ ಹೊಸಿ ಸ್ವಲ್ಪ ತಡವಾದರೂ ಅಡ್ಡಿಯಿಲ್ಲ. ಧಾರವಾಡದಲ್ಲಿ ಅದರೂ ಕೊಡಿ, ಅಥವಾ ಶಿವಮೊಗ್ಗದಲ್ಲಿಯಾದರೂ ಕೊಡಿ. ನಮ್ಮ ಭಾಗದಲ್ಲಿ ಬೇಕು ಎಂದು ಪರಸ್ಪರ ಹೊಡೆದಾಡುವುದು ಬೇಡ ಒಟ್ಟಿನಲ್ಲಿ ರಾಜ್ಯಕ್ಕೆ ಒಂದು ಫಾರಸ್ಟ್ರಿ ಕಾಲೇಜನ್ನು ಸ್ಥಾಪಿಸುವ ಬಗ್ಗೆ ಸರ್ಕಾರ ಸ್ಪಷ್ಟವಾದ ಭರವಸೆಯನ್ನು ಕೊಡಬೇಕು. ಕೊಡುತ್ತೀರಾ ?

ಶ್ರೀ ಎಂ. ಪಿ. ಪ್ರಕಾಶ್.—ಮಾನ್ಯ ಹಿರಿಯ ಸದಸ್ಯರಾದ ಶ್ರೀ ಪಾಟೀಲರ ಸಲಹೆ ಸೂಕ್ತ ವಾದುದಾಗಿದೆ. ಶ್ರೀ ಜಿ. ವಿ. ಕೆ. ರಾವ್ ವರದಿಯಂತೆ ಓಳಿ ಲಕ್ಷ ರೂಪಾಯಿಗಳನ್ನು ಭೋವನಾ ಕ್ರಮ ಪ್ರಾರಂಭ ಮಾಡತಕ್ಕಂಥ ಸಂದರ್ಭದಲ್ಲಿ, ಅರಣ್ಯ ಸಂಶೋಧನೆ, ಅಭಿವೃದ್ಧಿಗೆ ಪೂರ್ವಸಿದ್ಧತೆ ಯಾಗುತ್ತಿರುವುದರಿಂದ, ಅರಣ್ಯ ಕಾಲೇಜನ್ನು ಸ್ಥಾಪನೆ ಮಾಡುವ ಬಗ್ಗೆ ಅತ್ಯಂತ ಸಹಾನುಭೂತಿ ಯಿಂದ ಸರ್ಕಾರ ಇದರ ಬಗ್ಗೆ ಶೀಘ್ರವಾಗಿ ಒಂದು ನಿರ್ಣಯ ತೆಗೆದುಕೊಳ್ಳುತ್ತದೆ ಎಂದು ಹೇಳ ಬಯಸುತ್ತೇನೆ.

ತಾಂತ್ರಿಕ ತಜ್ಞರ ಸಮಿತಿಯ ವರದಿ

೨೪೨ (೭೨೧) ಶ್ರೀ ಚಂದ್ರಶೇಖರ ಮಮಾನಿ (ಪರಸಗಡ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಶಿಕ್ಷಣ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ:—

ಅ) ಸವದತ್ತಿಯಲ್ಲಿ ತಾಂತ್ರಿಕ ಶಾಲೆಯನ್ನು ಪ್ರಾರಂಭಿಸುವ ಬಗ್ಗೆ ಸರ್ಕಾರದವರು ತಾಂತ್ರಿಕ ತಜ್ಞರ ಸಮಿತಿಯನ್ನು ನೇಮಿಸಿರುವುದು ನಿಜವೇ ?

ಆ) ಹಾಗಿದ್ದಲ್ಲಿ, ಸದರಿ ಸಮಿತಿಯು ಈ ಬಗ್ಗೆ ವರದಿ ಸಲ್ಲಿಸಿದೆಯೇ ?

ಇ) ಹಾಗಿದ್ದಲ್ಲಿ, ಸದರಿ ಶಾಲೆಯನ್ನು ಪ್ರಾರಂಭಿಸಲು ಸರ್ಕಾರದವರು ಕೈಗೊಂಡ ಕ್ರಮವೇನು ?

ಶ್ರೀ ಎಂ. ರಘುಪತಿ (ಶಿಕ್ಷಣ ಸಚಿವರು).—

ಅ) ಹೌದು.

ಆ) ಇಲ್ಲ.

ಇ) ವರದಿ ಬಂದ ಕೂಡಲೇ, ಪರಿಶೀಲಿಸಲಾಗುವುದು.

ಶ್ರೀ ಚಂದ್ರಶೇಖರ ಮಮಾನಿ.—ಸವದತ್ತಿಯಲ್ಲಿ ತಾಂತ್ರಿಕ ಶಾಲೆಯನ್ನು ಪ್ರಾರಂಭಿಸುವ ಬಗ್ಗೆ ಸರ್ಕಾರದವರು ತಾಂತ್ರಿಕ ತಜ್ಞರ ಸಮಿತಿ ನೇಮಿಸಿದ್ದಾರೆಯೇ ಎಂದು ಕೇಳಿದ್ದಕ್ಕೆ ಹೌದು ಎಂದು ಉತ್ತರ ಕೊಟ್ಟಿದ್ದಾರೆ. ಹಾಗಿದ್ದಲ್ಲಿ ಸಮಿತಿಯು ವರದಿ ಸಲ್ಲಿಸಿದೆಯೇ ಎಂದು ಕೇಳಿದ ಪ್ರಶ್ನೆಗೆ ಇಲ್ಲ ಎಂದು ಉತ್ತರ ಕೊಟ್ಟಿದ್ದಾರೆ. ನಾನು ಒಂದು ತಿಂಗಳಿಂದ ಟೆಕ್ನಿಕಲ್ ಡೈರೆಕ್ಟರ್ ಕಚೇರಿಗೆ ಹೋಗಿ ಕೇಳಿದಾಗ “ವರದಿ ಬಂದಿದೆ, ಸರ್ಕಾರದವರು ದುಡ್ಡು ಕೊಟ್ಟರೆ ಈ ವರ್ಷ ಜೂಲಾ ಮಾಡುತ್ತೇವೆ” ಎನ್ನುವ ಅಭಿಪ್ರಾಯವನ್ನು ವ್ಯಕ್ತಪಡಿಸಿದರು. ಇದಕ್ಕೆ ಮಾನ್ಯ ಮಂತ್ರಿಯವರು ಏನು ಉತ್ತರ ಹೇಳುತ್ತಾರೆ ?

ಶ್ರೀ ಎಂ. ರಘುಪತಿ.—ಇದರ ಬಗ್ಗೆ ಟಿ. ಆರ್. ಸೋಮಶೇಖರ್ ಅವರ ಅಧ್ಯಕ್ಷತೆಯಲ್ಲಿ ೨೭-೨-೮೫ ರಲ್ಲಿ ಒಂದು ಸಮಿತಿಯನ್ನು ರಚಿಸಲಾಗಿತ್ತು. ಸುಮಾರು ಐದು ಪತ್ರಗಳನ್ನು ವಿವರಣೆ ಕೋರಿ ಈ ಸಮಿತಿಯವರು ಪತ್ರ ಬರೆದಿದ್ದಾರೆ. ಇದುವರೆಗೂ ಕೇಂದ್ರದಿಂದ ಉತ್ತರ ಬಂದಿಲ್ಲ. ಅದಕ್ಕೋಸ್ಕರ ೧೭ನೇ ತಾರೀಖು ಇದೇ ತಿಂಗಳು ಸಮಿತಿಯವರು ಭೇಟಿ ಕೊಡುತ್ತಿದ್ದಾರೆ.